

लाचलूचपत विभागामार्फत करण्यात येणा-या
सापळा कारवाईच्या अनुषंगाने प्रशासकीय
विभागाने करावयाच्या कार्यवाहीबाबत.

महाराष्ट्र शासन
ग्राम विकास व जलसंधारण विभाग
शासन परिपत्रक, क्र.डीईएन-२०१३/प्र.क्र.२८९/आस्था-१२,
बांधकाम भवन, २५ मझबान रोड,
फोर्ट, मुंबई-४००० ०१.
दिनांक :- १० मार्च, २०१५
परिपत्रक

जिल्हा परिषद अंतर्गत कार्यरत गट-क व गट-ड कर्मचाऱ्यांचे नियुक्ती प्राधिकारी म्हणून संबंधित मुख्य कार्यकारी अधिकारी यांना घोषित करण्यात आले आहे. या अनुषंगाने या कर्मचाऱ्यांच्या सेवाविषयक बाबीच्या अनुषंगाने निर्णय घेण्याचे अधिकार मुख्य कार्यकारी अधिकारी यांना आहेत.

राज्यातील लाचलूचपत प्रतिबंधक विभागामार्फत वेळोवेळी कर्मचाऱ्यांवर कारवाई करण्यात येते व अशी कारवाई झाल्यानंतर या संदर्भात असलेल्या सूचनानुसार संबंधित कर्मचाऱ्यांच्या विरुद्ध नियुक्ती प्राधिकाऱ्यांनी तातडीने कारवाई करणे आवश्यक असते. मात्र मुख्य कार्यकारी अधिकारी, जिल्हा परिषद यांच्याकडून अशी कारवाई तात्काळ केली जात नाही, असे काही प्रकरणात दिसून आले आहे.

सद्यस्थितीत लाचलूचपत प्रतिबंधक विभागाने राज्यातील कर्मचाऱ्यांवर केलेल्या सापळा कारवाईची प्रशासकीय विभागनिहाय माहिती <http://acbmaharashtra.gov.in> या वेबसाईटवर प्रसिध्द करण्यास सुरुवात केली असून सदरहू माहिती त्या विभागामार्फत नियमितपणे अद्ययावत करण्यात येत आहे. सदरहू माहिती मध्ये, अ) लाचलूचपत विभागाने कारवाई केल्यानंतरही प्रशासकीय विभागाने निलंबित न केलेले कर्मचारी, ब) सापळा कारवाईनंतर त्याच पदावर कार्यरत असलेले कर्मचारी, क) न्यायालयाने सापळा प्रकरणी शिक्षा देऊनही बडतर्फ न करता कार्यरत असलेले कर्मचारी, ड) अभियोग दाखल करण्यास विहित कालावधीत मंजूरी देण्याबाबत निर्णय न घेतलेली प्रकरणे, या चार शीर्षकांतर्गत कर्मचाऱ्यांचा समावेश करण्यात आलेला आहे. त्याचप्रमाणे शासकीय अधिकारी/कर्मचाऱ्यांव्यतिरीक्त इतर लोकसेवकांचाही समावेश या माहितीमध्ये आहे.

लाचलूचपत प्रतिबंधक विभागामार्फत प्रसिध्द केलेली सदरहू माहिती नागरिकांसाठी खुली ठेवण्यात आलेली असून अशा कर्मचाऱ्यांविरुद्ध सापळा कारवाई नंतर प्रशासकीय विभागाने केलेल्या कारवाईची माहिती नागरीकांना उपलब्ध आहे. सदरहू माहितीच्या अनुषंगाने सापळा कारवाई होऊनही प्रशासकीय विभागाने त्यांचे स्तरावरील कारवाई न केल्याच्या बातम्या वृत्तपत्रात प्रसिध्द झाल्या आहेत व अशा बातम्यामुळे शासनाची प्रतीमा मलीन होत असते. त्यामुळे अशा प्रकरणामध्ये तातडीने कारवाई होणे अत्यंत आवश्यक आहे.

उपरोक्त नमूद केलेल्या बाबीच्या अनुषंगाने लाचलूचपत प्रतिबंधक विभागामार्फत प्रसिध्द करण्यात आलेल्या सदरहू माहितीच्या अनुषंगाने सर्व मुख्य कार्यकारी अधिकारी यांनी तातडीने कार्यवाही करणे आवश्यक आहे. त्याच बरोबर प्रत्येक महिन्यात याबाबतचा विभागनिहाय आढावा मुख्य कार्यकारी अधिकारी यांनी घेऊन तातडीने कार्यवाही करणे आवश्यक आहे. प्रस्तुत तातडीच्या कारवाईच्या अनुषंगाने प्रत्येक जिल्हा परिषदेतील

उप मुख्य कार्यकारी अधिकारी (सामान्य प्रशासन), यांची नोडल ऑफीसर म्हणून नियुक्ती करण्यात येत आहे. जिल्हा परिषदेने सापळा कारवाई झालेल्या कर्मचाऱ्यांबाबत त्यांच्या स्तरावरील कार्यवाही झाल्यानंतर या बाबतची माहिती नोडल ऑफीसर यांनी तात्काळ लाचलुचपत प्रतिबंधक विभागाला व विभागीय आयुक्त यांना उपलब्ध करून द्यावी व वेबसाईटवरील माहिती अद्ययावत करण्याच्या दृष्टीने लाचलुचपत प्रतिबंधक विभागाकडे पाठपुरावा करावा. तसेच याबाबतचा अहवाल शासनस्तरावरील नोडल ऑफीसर म्हणून नियुक्त उप सचिव (जि.प. आस्थापना) यांच्याकडे पाठवण्यात यावा.

उपरोक्त नमूद केल्याप्रमाणे यासंदर्भात प्रत्येक मुख्य कार्यकारी अधिकारी व विभागीय आयुक्त यांनी गांभिर्याने व्यक्तीशः लक्ष घालून वेळेत कार्यवाही होईल याची दक्षता घ्यावी. अशा कार्यवाहीच्या अनुषंगाने कोणतीही विपर्यस्त बातमी प्रसिध्द झाल्यास त्याबाबत संबंधित मुख्य कार्यकारी अधिकारी व उप मुख्य कार्यकारी अधिकारी (सामान्य प्रशासन) यांना जबाबदार धरण्यात येईल याची कृपया नोंद घ्यावी.

सदर शासन परिपत्रक महाराष्ट्र शासनाच्या www.maharashtra.gov.in या संकेतस्थळावर उपलब्ध असून त्याचा संकेतांक २०१५०३०९१७१४३०१५२० असा आहे. हे आदेश डिजीटल स्वाक्षरीने साक्षांकित करून काढण्यात येत आहेत.

महाराष्ट्राचे राज्यपाल यांच्या आदेशानुसार व नावाने.

व्ही.गिरीराज

प्रधान सचिव,ग्रामविकास व जलसंधारण विभाग

प्रत,

१. विभागीय आयुक्त (सर्व)
२. मुख्य कार्यकारी अधिकारी (सर्व)